

Is-Serva ta' Alla Tereza Parlar 1842-1927

kitba ta' P. Franġisk Galea OP



Tereza Parlar, pittura ta' Maria Rossella Dalmas.

Fl-istorja ta' l-Ordni li waqqaf il-Patrijarka San Duminku ta' Guzman niltaqghu ma' bosta minn uliedu li fuq l-eżempju tiegħu mxew hafna 'l quddiem fil-hajja qaddisa. Kienu papiet, isqfijiet, saċerdoti, reliġjużi rġiel u nisa kif ukoll lajċi. Fost il-lajċi nsibu lit-terzjarja Francesca Teresa Parlar maghrufa sewwa għar-rassenjazzjoni mat-tbatijiet u dejjem lesta biex tagħmel ir-rieda ta' Alla.

Twelid u Magħmudija

Tereza, kif kulhadd kien jafha u jsejhlha, twieldet il-Belt Valletta fl-24 ta' Novembru 1842 minn Ġann Indri Parlar u Karmena D'Amato u tghammdet fl-istess jum fil-parroċċa ta' Sidtna Marija tal-Portu Salvu u San Duminku. Kienet mghammda minn P. Salv Schembri OP, viċi kappillan. Il-parrini kienu Dun Alwiġ Fernandez, dak iż-żmien kappillan ta' Haż-Żabbar u wara kanoniku tal-katidral, l-Imdina, u s-Sinjura Marjanna, mart in-Nutar Claudio DeBono. Inghatawlha l-ismijiet ta' Franġiska, Filomena, Marija Maddalena, Bartolomea u Katarina. Izda kienet maghrufa minn kulhadd, sa minn mindu kienet ċekjkna bl-isem ta' Tereza, għalkemm dan l-isem lanqas biss kien inghatalha fil-fonti tal-magħmudija. Dan l-isem kien għażiż għall-Familja Parlar, u lil Franġiska kien jixirqilha għax tassew kellha tixbah f'hajjitha lil Santa Tereza ta' Ġesù fl-imhabba hajja u mhegga lejn it-twajjeb Ġesù tagħha, għalkemm garrbet hafna tbatijiet minhabba f'hekk.

Sinjali ta' Qdusija miċ-Ċokon

Jinghad li l-qaddisin mhux jitwiieldu hekk, imma jsiru, u hekk hu. Hu l-għajxien ta' hajja qaddisa li tagħmel persuna qaddis jew qaddisa. Izda jista' jaghti l-każ li xi whud juru din il-qdusija miċ-ċokon u xi drabi minn twelidhom. Fost oħrajn hekk kien il-Patrijarka San Duminku. U Tereza, li kellha tkun bintu bhala terzjarja ta' l-Ordni li waqqaf, tidher bħalu, kif insibu dokumentat f'hajjitha.

Il-Familja

Għall-ewwel il-familja tagħha kienet tidher li taqlagħha tajjeb. Imma b'xorti hażina t-

tliet bastimenti li kellu l-missier gherqulu. Minhabba f'hekk marad ghal tliet snin. Wara telaq Kostantinopli bil-familja b'kollox biex jiftah hanut tad-drappijiet. Izda billi ma kienx jinjala' ghan-negozju, kellu jaghlaq il-hanut u jiġi lura Malta.

Tereza kellha tliet hutha bniet: tnejn miżżewġin, Vincenza u Orsla, ohra xebba, Katarina; u żewġ subien: Bartilmew u Salvu. Kellha żewġ zijiet min-naħa ta' ommha: il-Kanoniku Dun Alwiġ Fernandez, kanoniku tal-katidral, u l-Kanoniku Dun Ġuzepp Fernandez, kanoniku tal-knisja kolleġġjali tal-Birgu. Dun Alwiġ xtaq li jżomm mieghu lil Tereza u jhalliha werrieta tal-proprjetà tiegħu, imma Tereza, li minn twelidha kienet maqtugħa mill-hwejjeġ tad-dinja ma riditx thalli lil ommha, riedet tibqa' magħha tghix fil-faqar li ntasbu fih minhabba t-telfa li ġarrbu. Ommha kienet mietet l-Isla fis-7 ta' Awissu 1882.

It-Tfulija

Dwar it-tfulija ta' Tereza ftit li xejn nafu u nafuh mill-konfessur tagħha P. Nerik Vella OP għax ġieli kien jistaqsiha xi haġa hu. Izda sa minn tarbija tat-twelid f'Tereza niltaqgħu ma' grajjet barra mill-ordinarju. Imma t-triqat tal-Mulej m'humieqx dawk tal-bnedmin (Is 55:8). Dak li hu impossibbli għall-bnedmin hu possibbli għal Alla (Lq 1:37).

Tagħmel l-Ewwel Tqarbina


Ta' tmien snin hasset xewqa qawwija li tagħmel l-Ewwel Tqarbina. Xewqitha kienet hekk herqana li fil-festa ta' Sidna Marija ta' Gwadalupe, li tiġi ċelebrata fil-knisja ta' San Filippu, l-Isla, filwaqt li kienet tara l-ohrajn jitilgħu jitqarbn u hi ma tistax titrejjaq bl-ikel ta' l-aṅġli, hassitha hekk hażin li kellhom jeħduha fuq sodda minhabba wġiħ ta' ras jaqsam. Issejjah it-tabib, imma ma nstab xejn gravi, għalhekk ma għamlulhiex l-aħħar sagramenti, u lanqas ma qarbnuha, minhabba li kienet għadha żghira. Izda meta raw li l-qagħda tagħha baqgħet hażina, u billi ċ-ċekjuna Tereza kellha dik il-herqa li tagħmel l-Ewwel Tqarbina, ġie deċiż li jikkontentawha, u bi qbil mal-konfessur tagħha, P. Salv, kapuċċin, tqarbnat. Ftit sigħat wara għaddielha kollox. Minn dakinhar 'il quddiem ma kinitx tiekol u tixrob hliet l-Ewkaristija u ftit ilma mbierek ta' San Vincenz jew ilma mbierek iehor. Meta ma kinitx tista' tmur il-knisja kienet titqarben b'mod mirakoluż.

Sa minn mindu kienet għadha tifla kienet tilbes iċ-čilizzji u tagħmel id-dixxiplina kemm-il darba fil-ġimgha. Mill-eṭà ta' tmien snin sakemm marret Kostantinopli ma nafu xejn.

Il-Familja Temigra Kostantinopli

Milli jidher meta Tereza siefret mal-familja tagħha Kostantinopli kienet tfarfret ġmielha għax kellha bhala konfessur tagħha lil P. Anton Calafato OP, missjunarju Malti li kien fil-kunvent u l-knisja ta' San Pietru ta' Galata.

Waqt il-vjaġġ lejn Kostantinopli nqalgħet tempesta qalilha, izda Tereza, għalkemm daqxejn



Il-Madonna ta' Gwadalupe, fil-knisja ta' San Filippu, immexxija mill-Ġiżwiti fl-Isla.

ta' tfajla, kellha labtu ċkejken tal-Madonna, bisitu b'turija ta' qima, tefghetu l-bahar u t-tempesta kkalimat u waslu qawwijn u shah kif kienet habbret minn qabel lill-kaptan.

Lura Malta. Il-Konfessuri

Kostantinopli damet tliet snin. Fil-ftit zmien li għaddiet hawnhekk bi kliemha u imġibitha ġibdet is-simpatija ta' l-ohrajn. B'rihet hekk ikkonvertiet seftura Torka, Ambè; u meta waslet biex tiġi lura Malta, il-kappillan u s-Sorijiet Benedittini xtaquha tibqa' magħhom. Kienet tghid li hi kieku xtaqet tghix f'hajja ta' komunità tas-sorijiet, imma r-rieda tal-Mulej kienet li tghix fil-kmajra tagħha, għaliha wehedha.

Meta rritornaw Malta Tereza marret toqghod għand ċerta familja Ebejer flimkien mal-familja tagħha f'żewġ idjar żgħar fi Triq il-Ponta, l-Isla. Hawn damet sa l-1881, irtirata kwazi hadd ma jaf biha. Bhala konfessur kellha lil P. Salv, kapuċċin, li kienet habbret il-marda, il-jum u s-siegħa tal-mewt tiegħu. Meta miet bdiet tqerr għand Dun Pawl Aquilina, viċi kappillan tal-Birgu. Dun Pawl kien qal dwar Tereza: "Qatt ma qarart ruh bhal dik ta' Tereza, u ma nqarax".

P. Ġuzepp Marija, kapuċċin mill-Birgu, konfessur ta' omm Tereza u li kien jaf lil Tereza minn ċkunitha kien qal lil P. Nerik Vella OP li hu kien gharaf lil Tereza bhala kreatura privileġġjata, mogħnija bil-virtujiet kollha, eżemplarissima, maqtugħa għal kollox mill-ġid tad-dinja u li jzommha bhala qaddisa.



P. Nerik Vella OP

Meta Tereza kellha xi hamsa u ghoxrin sena P. Salv kien qal lil P. Nerik: "Jien inzomm lil Tereza bhala l-konfessur tagħha, imma fiha ma nsibx materja ta' assoluzzjoni, hija qaddisa, proprju. Nista' niżgurak u naċċertak li fiha nsib l-innoċenza tal-magħmudija".

Wara l-mewt ta' Dun Pawl Aquilina beda jqararha l-Kanoniku Dun Benjamin Briffa ta' l-Isla, sakemm intwerielha b'mod mirakoluż lil P. Nerik Vella OP.

Il-każ ġara hekk: Tereza kienet mehuda fl-ispirtu fil-knisja ta' San Duminku, ir-Rabat, magħrufa wkoll bhala l-knisja tal-Madonna tal-Ghar. Hemm rat Patri Dumnikan qieghed ihejji xi fjuri biex iqeghedhom quddiem ix-xbieha tal-Madonna u jghid ir-Rużarju. Dak il-hin kienet imnebbha li dak il-patri kellu jkun il-konfessur ġejjieni tagħha. Madwar sena wara, dan il-patri, P. Nerik, kien assenjat fil-kunvent tal-Birgu, anness mal-knisja tal-Lunzjata, fejn Tereza bdiet tqerr għandu għall-ewwel darba fil-21 ta' Diċembru 1881.

Fid-Dar tal-Familja Ebejer

Tereza kienet tghix wehedha f'daqsxejn ta' kamra fid-dar tal-familja Ebejer. Ma kinitx trid taf b'sodda, kienet toqghod għall-qiegha ta' l-art, bla ma tiekol jew tixrob. Kienet tkun miġbura fit-talb u dejjem itturmentata mill-ispirti hżiena, li ma kinux ihalluha bi kwietha. Jaharqulha tagħmir, hwejjigħa, kif ukoll ix-xbihat qaddisa li kellha f'kamriha. Kienet tkun mitlufa minn sensiha, daqqa



Tereza Parlar waqt waħda mill-estasi.

mill-ispirti hżiena u daqqa fi hlewwa ta' estasi, titghaxxaq bid-dehriet hienja tal-qaddisin protetturi taghha, l-aktar tal-Madonna u San Ġużepp.

Jinghad li f'xi żmien kienet iġġib il-pjagi ta' Kristu f'idejha. Kienet iżżomm idejha nfaxxati. Meta ċerta Katarina Micallef staqsietha għaliex, qaltilha li kienu juġghuha. Katarina kienet kemm-il darba marret iżżur lil Tereza d-dar u kienet tilmhilha wiċċha bid-demmu u mbengel u b'xi għajn minfuha u mbengla. Kienet ukoll taralha l-inkwatri u s-santi mahruqin. Minkejja li Tereza kienet tgħix hajja magħluqa, il-fama ta' qaddisa bdiet tinxtered mal-gżira kollha, u l-Isla kienet mixghula biha.



P. Vincenz Schembri OP

Tidhol Terzjarja Dumnikana

Ġrajja li tolqot mill-qrib il-Familja Dumnikana Maltija hi meta Tereza nkitbet terzjarja Dumnikana f'idejn il-Provinċjal P. Vincenz Schembri OP fit-13 ta' Frar 1882 u nġhatalha l-isem ta' Sor Katarina ta' San Ġużepp. Waqt il-funzjoni telgħet estasi u fil-hin tad-diskors ta' l-okkażjoni dehrulha San Ġużepp li kienet issejjahlu n-nannu, anġlu tas-sema taht għamla ta' tifel u Dumnikan l-aktar sabiħ jew ahjar San Duminku, li minn dakinhar adottaha bħala bintu. Dak il-hin kellha ċurkett li ma deherx aktar. Meta P. Nerik staqsieha x'sar minnu, wegħbitu li hadulha San Duminku u qalilha li se jerga' jagħtihulha f'jum il-professjoni.

Tereza pprofessat fit-Terz Ordni ta' San Duminku fis-16 ta' Frar, tlett ijiem wara l-vestizzjoni. Waqt li kienet tgħid il-formola tal-professjoni mal-konfessur tagħha reġgħet telgħet estasi. Il-konfessur raha b'idejha miftuħa u lemaħ il-pala ta' idha l-leminja bid-demmu fejn kellha pjaga kbira vjola u hamra li f'hin bla waqt deher f'idha ċ-ċurkett li kien hadilha San Duminku f'jum il-vestizzjoni. Dak il-hin Tereza harrket idha u ċ-ċurkett waqa' fl-art u għabru P. Nerik. Meta għet f'sensiha u P. Nerik staqsieha x'sar minnu ċ-ċurkett, qaltilu li meta l-Missier Duminku tahulha, hi tefgħet fuq il-fjuri li kien hemm. Fir-realtà fjuri ma kienx hemm imma rathom hi waqt l-estasi.

Stharriġ dwar Hajjitha

Ġrajjet ta' din x-xorta, barra min-normali, kif ukoll il-qdusija tat-twajba Tereza bdiet tinxtered ma' Malta kollha. F'ċirkustanzi bħal dawn, kif jiġri dejjem ikun hemm min jilqagħhom bis-serjetà u jkun hemm min iwaqqagħhom għaċ-ċajt. Minhabba f'hekk il-Knisja, fil-prudenza tagħha u għall-ġid ta' l-erwieh, ikun jeħtiġilha tinvestigata l-verità tal-fatti. Fil-każ ta' Tereza ġara l-istess. Dak iż-żmien kien imexxi d-djoċesi Mons. Anton Marija Buhagiar, kapuċċin, bħala l-Isqof Amministratur tal-gzejjer Maltin.

Mons. Buhagiar inkariga lil P. Anton Bottalla SJ biex jivverifika l-każ. P. Bottalla żar lil Tereza fis-16 ta' Ottubru 1885 u sabha mhabbta mill-ispirti l-hżiena. Għamel it-talb li s-soltu jsir f'ċirkustanzi bħal dawn u Tereza għet meħlusa. P. Anton dar fuq P. Nerik, li dak il-hin kien preżenti, u qallu: "Patri, m'hemmx qerq". Kien il-Ġimgha, jum qaddis għal Tereza, P. Bottalla ried jagħti ftit brodu lil Tereza. Kien għalxejn, għax Tereza, bla ma riedet tefgħet barra minn halqha. Xtaqet tobdi, imma ma rnexxilhiex tixorbu. Għalhekk P. Anton hallieha trankwilla, sodisfatt biż-żjara tiegħu u bil-hwejjeġ sopranaturali li ra.

Wara dan, l-Isqof Buhagiar xtaq li Tereza tiġi eżaminata mill-Professor Ġużeppi Galea MD. Fit-2 ta' Novembru ta' l-istess sena P. Bottalla flimkien mal-Professor Galea żaru lil

Tereža. Il-Professor Galea mar ghandha wkoll u eżaminaha fit-28 ta' April 1886. Il-Professor Galea ddikjara li kien ċert li tlett ijiem ma kielek sejn.

Fl-14 ta' April 1886 kienet ittiehdet deċiżjoni mill-Awtorità Ekkleżjastika biex tintbaghat fl-Ospizju Ta' Saura taht il-kura u s-sorveljanza tas-sorijiet ta' hemmhekk. Hadd ma seta' jersaq lejha hlief iż-żewġ tobbja kuranti taghha, il-Professor Galea u DeBono u l-konfessur taghha P. Nerik Vella OP, halli hekk l-Isqof jaċċerta ruhu ahjar mir-relazzjoni li tah P. Bottalla.

Min-naha taghha Tereža riedet tobdi, l-aqwa li tibqa' maghquda mal-helu Ġesù taghha, iżda l-familja Ebejer irribellaw u ma riedu bl-ebda mod ihallu lil Tereža tohroġ barra minn darhom. Ghalhekk ix-xewqa ta' l-isqof ma sehhitx. U ghax Tereža riedet tobdi, giet trattata hażin hafna minnhom. Din kienet parti mill-kalvarju ta' Tereža.

Titwaqqaf Kummissjoni

Meta l-Isqof ta' warajh Mons. Pietru Pace gie nominat bhala l-mexxej spiritwali tad-djoċesi ta' Malta, mill-ewwel wera l-interess tieghu f'Tereža Parlar. Fit-30 ta' Jannar 1891 mar personalment ghandha flimkien ma' tabib u l-kanoniku kapitulari ta' l-Isla Dun Pawl Cachia Abela u riedha tmur Ta' Saura kif xtaq Mons. Buhagjar. Imma Tereža ma setghetx titharrek minn postha u ghalhekk hallieha, ghax qal, li l-Mulej iridha hemm.


B'danakollu hu pprova kemm-il darba biex l-idea tieghu ssehħ halli hekk jaghraf mill-qiegh dawk il-ġrajjet li kienu jirrakuntawlu dwar Tereža. Billi dan il-hsieb ma rnexxilux iwettqu, waqqaf

kummissjoni maghmula minn żewġ saċerdoti distinti, Mons. Kan. Dr.

Sidor dei Conti Formosa Montalto u l-Majjistru P. Lawrenz Caruana, Dumnikan, u żewġ professuri eminenti tal-medicina, Dr. Salv Lwigi Pisani u Dr. Ġuzeppe Odiardo Galea. L-ghan ta' din il-kummissjoni kien li teżamina l-hajja ta' Tereža Parlar u taghti l-ġudizzju taghha fuqha.

Il-kummissjoni, bhall-Isqof Pace, ma rnexxilhiex tipperswadi lill-familja Ebejer, biex Tereža tittiehed mid-dar taghhom u titqieghed f'dar ta' Komunità Reliġjuża tan-nisa jew post iehor. Minhabba f'hekk il-kummissjoni kellha tikkuntenta biss billi tisma' minghand xieghda taghrif generali dwar kif Tereža Parlar kienet tghix, tahseb u titkellem.

Ir-rizultat ta' dan l-istharrig kien li x-xieghda kollha tkellmu dwarha bhala bniedma ta' virtujiet straordinarji, li wettqet ghemejjel mirakolużi u li kienet thabbar il-gejjieni.



Mons. Isidor Dei Conti Formosa Montalto.



L-Isqof Pietru Pace


Tittiehed l-Isptar Ċentrali

Minkejja dan kollu gie deċiż li Tereža tittiehed l-Isptar Ċentrali. Hawnhekk indahlet il-Pulizija. Fil-lejla tat-3 ta' Awissu 1896, l-Assistent Suprintendent Anzjan l-Avukat Kostantin Salvu Magri flimkien ma' l-Ispettur Salvu Cassar u s-Surġent Karmenu Formosa kienu mqabbdin mis-superjuri taghhom biex jieghdu lil Tereža l-Isptar Ċentrali.

Bhal kull darba l-familja Ebejer irrezistew, imma wara kellhom iċedu. B'danakollu Tereža

bhad-darba ta' qabel intasbet fuq il-qiegha ta' l-art, ibbieset għebra u kienet qisha msammra ma' l-art bla ma tista' tigi mharrka. Billi mill-ġdid xtaqet tobdi l-ordni, talbet bil-herqa lill-Mulej u semagħha. Hekk li saret hafifa rixa. Għal dak li ġara straordinarju, u għall-prudenza, l-Avukat Magri halla lil Tereza d-dar, taht il-harsien taż-żewġ Sorijiet Franġiskani, Sor Kurċifissa u Sor Anjeze; bhala għajna tahtom il-mara tas-Surgent Karmenu Formosa. Hekk għaddewh dak il-lejl.

Meta sebah l-ghada, għall-habta ta' nofsinhar, Tereza ttiehdet bil-kwiet kollu lejn l-Isptar Ċentrali, il-Furjana msiehba mill-Avukat Magri, Alfred Gouder, Assistent Suprintendent u uffċjali ohra tal-Pulizija flimkien mat-tobba distrettwali G.F. Inglott u Bonello. Dan iċ-ċaqliq ta' Tereza, kif jirrizulta ċar u evidenti, ma kien jaq' bl-ebda mod taht l-Awtorità tal-Pulizija, u wisq inqas ta' l-Avukat tal-Kuruna. Imma hekk ġara! Meta ddahhlet kienu xi s-2.30 pm tal-jum 4 ta' Awissu 1897, jum li fih kienet tigi ċelebrata l-festa ta' San Duminku ta' Guzman.



Dr. Gann Felic Inglott

Trattata Hazin u Twieġeb bl-Imhabba

Fl-Isptar Ċentrali għaddiet tlettax-il xahar. Xhur ta' martirju u tribulazzjonijiet li Tereza garrbet b'rassenjazzjoni tal-ghageb mar-rieda ta' Alla. Darba fost l-ohrajn, wahda mill-pazjenti tatha daqqa ta' sieq fuq irkubtejha u għamlitilha l-ponnijiet ma' wiċċha. Kienet ukoll magħluqa f'kamra ta' pazjenta miġnuna. Xi drabi ntqalilha xi kliem iebes u jweġġa' l-qalb, u f'okkazzjonijiet kienu goffi magħha. Xi għajta bla misthoqqa minn xi tabib qalghet ukoll. Drabi ohra mwaqqa' għaċ-ċajt. Izda min-naha l-ohra Sor Skolastika u Dun Karm, il-kappillan ta' l-isptar u l-konfessur tagħha P. Nerik kienu jfarrġuha għas-sabar. Fuq kollox, izda, kellha l-għajna ta' Ġesù, li kien jidhrilha taht sura ta' saċerdot. F'dawn iċ-ċirkustanzi diffiċli, li ma kinux ftit, Tereza gabet ruhha b'umiltà kbira ma' kulhadd, kien min kien, sew ta' pozzizzjoni għolja sew le.

Mqabnda jew minn rajha kont issibha taħsel il-platti, il-pożati u oġġetti ohra tal-kċina. Erhilha titma' l-pazjenti li ma kinux jistgħu jieklu wehedhom u taħsel lil xi marida. Dan kollu kienet tagħmlu minn qalbha u b'gentilezza kbira. Kellha kliem l-aktar helu u ta' faraġ, tant li kienet ġibdet is-simpatija ta' kulhadd, ukoll ta' l-istess pazjenti. Żgur li dan swielha ta' tisfija spiritwali.

Tittiehed l-Imgieret

Ir-residenza ta' Tereza Parlar fl-Isptar Ċentrali waslet fi tmiemha fit-3 ta' Settembru 1898, mhux biex tirritorna f'kamritha, l-Isla, imma biex tittiehed lejn l-Imgieret. Il-jum ma kienx juri li hu maltemp. F'hin bla waqt, xi d-9.30 am l-10.00 am s-sema ssahhab u qamet tempesta qalila, b'rih qawwi, ragħad u xita bil-qliel. Kien dak il-hin li Tereza kellha titlaq lejn l-Imgieret, meta faqqghet sajjetta tal-biza'. Malli l-pazjenti ntebhu li Tereza haduha l-Imgieret, infexxu jibku kollha kemm huma, għax Tereza kienet maħbuba minn kulhadd għall-imgiba hanina u generuza tagħha magħhom.

Tereza twasslet l-Imgieret imsiehba minn Sor Franġiska u Sor Skolastika. Hawnhekk kienet trattata hafna aħjar milli fl-Isptar Ċentrali. L-unika haġa li kienet tnikktilha qalbha kienet li ma setghetx tqerr għand il-konfessur regolari tagħha P. Nerik Vella izda għand P. Hysler.

Iddur bil-Lebbruzi

B'danakollu ma kinitx toqghod lura biex taghmel xi faċendi żgħar. L-aktar li kellha għal qalbha kien li ddu bil-lebbużi u tqassmilhom ir-ross misjur fil-halib. F'dan l-ambjent il-mahbub tagħha Ġesù pprovdilha okkażjonijiet mill-iktar sbieħ biex timitah fl-imhabba tiegħu lejn il-morda, u b'mard li jittiehed. U Tereza mhux biss ma tilfithomx imma habirket biex taqdihom b'impenn ġeneruż. Iz-żmien tal-prova baqa' sejjer sas-6 ta' Lulju 1901, wara erbgha u tletin xahar. Minn jobdi jirbah!

Ġrajjet Straordinarji

Ir-raġuni li Tereza ntagħtet fl-Isptar Ċentrali u mbaġhad l-Imgieret kienet għax l-Awtoritajiet Ċivili u Ekkleżjastiċi kienu qeghdin jahsbuha li hi isterika u kienet għaddejja minn stat ta' alluċinazzjoni. Imma wara, il-fatti wrew haġa oħra. Insemmu xi whud fost oħrajn li jnehhu kull dubju dwar dan.



Tereza Parlar waqt it-talb.

Fil-24 ta' Mejju 1898, festa tat-Traslazzjoni ta' San Duminku, Tereza ġabret tliet qronflet nixfin mill-ġnien biex tqeghedhom quddiem il-Madonna. Ċerta Karmena qaltilha biex tarmihom għax kienu digà mejtin. Izda Tereza weġbitha: "Le tarmihomx, meta nqeghedhom quddiem il-Madonna jiffriskaw". Hekk ghamlet u hekk ġara! Qeghdithom f'tazza bl-ilma u regghu hadu l-hajja!

Fil-11 ta' April 1911 Tereza kienet għand il-familja ta' Indri Micallef, il-Gudja.

Inzerta li ibnu Grezzju mar għall-kaċċa u qatel ortolan, għasfur sabiħ ferm. Hadu d-dar mejjet, imma filwaqt li Tereza kienet tmellsu, l-għasfur reġa' ha l-hajja u harab mit-tieqa jimraħ fil-beraħ.

Il-bqija ta' hajjitha Tereza għaddietha għand il-familja Ebejer fid-dar numru 74 Triq il-Ponta, l-Isla, hajja magħluqa miġbura fit-talb u l-penitenza. Id-dar kienet iġġarrfet fil-gwerra ta' l-1939-45 u baqgħet ma nbniex. Minn dak iż-żmien in-numri tad-djar inbidlu. Kieku kellha tinbena kienet tiehu n-numru 77.

"Mietet il-Qaddisa"

Tereza Parlar mietet l-Isla, il-Ġimgha, jum qaddis għaliha, 12 ta' Awissu 1927 meta kellha 85 sena. Fuq fomm kulhadd beda jtlissen il-kliem "mietet il-qaddisa" u bi hġarhom eluf ta' nies bdew ġejjin biex iżuru l-katavru ta' Tereza. Fejn qabel meta kienu jilmhuha għaddejja mit-toroq kienu jiġru għal warajha u jghidu "ġejja l-qaddisa", jaqbdulha idejha u jhossu l-irtubija speċjali tagħhom, issa jhossu l-"fwieħa tal-qdusija" fil-preżenza tal-katavru tagħha. Kien, għalhekk, hsieb tabilhaqq għaqli li l-fdalijiet tagħha ndifnu f'qabar għalihom wehedhom fil-kappella tad-Duluri li l-Komunità Dumnikana tal-Birgu għandha fiċ-ċimiterju ta' Santa Marija Addolorata, Raħal Ġdid.

Id-Devozzjoni Lejha Ghadha Hajja

Meta jsiru pellegrinagġi ghaċ-ċimiterju, diversi gruppi jieqfu fil-kappella biex jitolbu quddiemha u jqiegħdu xema' u fjuri fuq qabarha b'qima lejha, u xi drabi jiċċelebraw ukoll quddiesa fl-istess kappella.

Illum għaddew 76 sena mill-mewt tas-Serva ta' Alla Tereza Parlar. Matul dawn is-snin hafna kienu dawk li talbu 'l Alla bl-interċessjoni tagħha u meta qalghu l-grazzji qassmu santi bix-xbieha tagħha b'radd il-hajr 'l Alla u għat-tixrid tad-devozzjoni lejha. Dan sar dejjem bl-approvazzjoni ta' l-awtorità tal-Knisja.

Bhalissa hawn fl-idejn santi bil-kulur fuq pittura ta' Maria Rossella Dalmas li warajhom hemm talba li l-kliem tagħha hu minsuġ skond l-ispirtu li bih kienet titlob Tereza fi kliemha, indirizzata lejn Ġesù Ewkaristija li lejha kellha devozzjoni speċjali.

Is-sena 1992 immarkat il-150 anniversarju tat-twelid tas-Serva ta' Alla, Francesca Teresa Parlar. Il-Provincja Dumnikana Maltija fakkret il-ġrajja ta' din il-bint tagħha bhala terzjarja, bint tassew denja tal-Patrijarka San Duminku ta' Guzman. Saru diversi attivitajiet, fosthom wirja u konċelebrazzjoni solenni. Tagħrif dwar dan deher fil-ktieb tal-festa ta' San Duminku tas-sena 1993. Hidma ta' din ix-xorta sservi biex nagħtu glorja 'l Alla u nfahhruh fil-hajja tal-qaddisin tiegħu.

Nammiraw il-hajja qaddisa tas-Serva ta' Alla Francesca Teresa Parlar, inhabirku li nixbhuha u skond is-sejha tagħna, bhalha nwettqu r-rieda ta' Alla, ukoll jekk din titlob minna t-tbatija, kif intalab minn Tereza, u nitolbu bl-interċessjoni tagħha, inxandru l-grazzji maqluġha, inqassmu s-santi tagħha, halli tkompli tikber id-devozzjoni lejha, u jekk il-Mulej irid, meta jrid, u kif irid, jigglorifikaha quddiemna l-bnedmin.



Il-qabar fejn hi midfuna Tereza Parlar

Freddie's Salon

Open Monday to Saturday 8.00am till 1.00pm

Wednesday Half Day

6, Main Gate Street, Vittoriosa • Tel: 21 805681